

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

ശ്രീമദ്രാമായണേ വാൽമീകീയേ ആദികാവ്യേ ഉത്തരകാണ്ഡേ

॥ ചതുഃഷഷ്ടിതമഃ സർഗഃ ॥

This document has been prepared by

Sunder Kidāmbi

with the blessings of

ശ്രീ രംഗരാമാനുജ മഹാദേശികൻ

His Holiness śrīmad āṇḍavan śrīraṅgam

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

॥ ചതുഃഷഷ്ടിതമഃ സർഗഃ ॥

ശ്രീരാമസ്യാജ്ഞയാ സേനാമഗ്രേ പ്രേഷ്യ മാസമനു
ശത്രുഘ്നസ്യ മധുരാഃ പ്രതി പ്രസ്ഥാനം

ഏവമുക്ത്വാ ച കാകുത്സ്ഥം
പ്രശസ്യ ച പുനഃ പുനഃ |
പുനരേവാപരം വാക്യ -
മുവാച രഘുനന്ദനഃ || 7.64.1 ||

ഇമാന്യശ്ചസഹസ്രാണി
ചത്വാരി പുരുഷർഷഭ |
രഥാനാം ദ്വേ സഹസ്രേ ച
ഗജാനാം ശതമുത്തമം || 7.64.2 ||

അന്തരാപണവീഥ്യശ്ച
നാനാപണ്ഡോപശോഭിതാഃ |
അനുഗച്ഛന്തു കാകുത്സ്ഥം
തഥൈവ നടന്തകാഃ || 7.64.3 ||

ഹിരണ്യസ്യ സുവർണസ്യ
നിയുതം പുരുഷർഷഭ |

ആദായ ഗച്ഛ ശത്രുഘ്ന
പരയാപ്തധനവാഹനഃ || 7.64.4 ||

ബലം ച സുഭൃതം വീര
ഹൃഷ്ടതുഷ്ടമനുദ്ധതം |
സംഭാഷാസമ്പ്രദാനേന
രഞ്ജയസ്വ നരോത്തമ || 7.64.5 ||

നഹ്യർഥാസ്തത്ര തിഷ്ഠന്തി
ന ദാരാ ന ച ബാന്ധവാഃ |
സുപ്രീതോ ഭൃത്യവർഗസ്തു
യത്ര തിഷ്ഠന്തി രാഘവ || 7.64.6 ||

അതോ ഹൃഷ്ടജനാകീർണാം
പ്രസ്ഥാപ്യ മഹതീം ചമുഃ |
ഏക ഏവ ധനുഷ്പാണി -
ർഗച്ഛ ത്വം മധുനോ വനം || 7.64.7 ||

യഥാ ത്വാം ന പ്രജാനാതി
ഗച്ഛന്തം യുദ്ധകാങ്ക്ഷിണം |
ലവണസ്തു മധോഃ പുത്ര -
സ്തഥാ ഗച്ഛേരശങ്കിതം || 7.64.8 ||

ന തസ്യ മൃത്യുരന്യോഽസ്തി
കശ്ചിദ്ധി പുരുഷർഷഭ |
ദർശനം യോഽഭിഗച്ഛേത
സ വധ്യോ ലവണേന ഹി || 7.64.9 ||

സ ഗ്രീഷ്മ അപയാതേ തു
വർഷാരാത്ര ഉപാഗതേ |

ഹന്യാസ്ത്വം ലവണം സൗമ്യ
സ ഹി കാലോന്യ ദുർമതേഃ || 7.64.10 ||

മഹർഷീംസ്തു പുരസ്കൃത്യ
പ്രയാന്തു തവ സൈനികാഃ |
യഥാ ഗ്രീഷ്മാവശേഷേണ
തരേയുർജാഹ്നവീജലം || 7.64.11 ||

തത്ര സ്ഥാപ്യ ബലം സർവം
നദീതീരേ സമാഹിതഃ |
അഗ്രതോ ധനുഷാ സാർധം
ഗച്ഛ ത്വം ലഘുവിക്രമ || 7.64.12 ||

ഏവമുക്തസ്തു രാമേണ
ശത്രുഘ്നസ്താൻ മഹാബലാൻ |
സേനാമുഖ്യാൻ സമാനീയ
തതോ വാക്യമുവാച ഹ || 7.64.13 ||

ഏതേ വോ ഗണിതാ വാസാ
യത്ര തത്ര നിവത്സ്യഥ |
സ്ഥാതവ്യം ചാവിരോധേന
യഥാ ബാധാ ന കന്യചിത് || 7.64.14 ||

തഥാ താംസ്തു സമാജ്ഞാപ്യ
പ്രസ്ഥാപ്യ ച മഹദ്ബലം |
കൗസൽയാം ച സുമിത്രാം ച
കൈകേയിം ചാഭ്യവാദയത് || 7.64.15 ||

രാമം പ്രദക്ഷിണീകൃത്യ
ശിരസാഭിപ്രണമ്യ ച |

ലക്ഷ്മണം ഭരതം ചൈവ

പ്രണിപത്യ കൃതാഞ്ജലിഃ || 7.64.16 ||

പുരോഹിതം വസിഷ്ഠം ച

ശത്രുഘ്നഃ പ്രയതാത്മവാൻ |

രാമേണ ചാഭ്യനുജ്ഞാതഃ

ശത്രുഘ്നഃ ശത്രുതാപനഃ |

പ്രദക്ഷിണമഥോ കൃത്വാ

നിർജഗാമ മഹാബലഃ || 7.64.17 ||

പ്രസ്ഥാപ്യ സേനാമഥ സോഽഗ്രതസ്തദാ

ഗജേന്ദ്രവാജിപ്രവരൗഘസങ്കുലാം |

ഉവാസ മാസം തു നരേന്ദ്രപാർശ്വത -

സ്ത്വഥ പ്രയാതോ രഘുവംശവർധനഃ || 7.64.18 ||

|| ഇത്യാർഷേ ശ്രീമദ്രാമായണേ വാൽമീകീയേ ആദികാവ്യേ

ഉത്തരകാണ്ഡേ ചതുഃഷഷ്ടിതമഃ സർഗഃ ||